



11 -nji ýulda geçirilen Ministrler Kabinetiniň giňişleýin mejlisinde hormatly Prezidentimiz Serdar Berdimuhamedow Türkmenistanyň ýokary okuw mekdeplerine welaýatlar, Aşgabat we Arkadag şäherleri boýunça okuwa kabul etmegiň meýilnamasyny tassyklamak hakynda Buýrugy gol çekdi. Resminama laýyklykda, ýokary we orta hünär okuw mekdeplerine okuwa kabul etmegi 2025-nji

ýylyň 14-nji iýuly – 25-nji awgusty aralygynda guramak hem-de giriş synaglaryny ýokary we orta hünär okuw mekdepleriniň ýerleşýän ýerinde geçirmek bellenildi.

Arkadagly Gahryman Serdarymyz Hökümetiň giňişleýin mejlisinde eden çykyşynda ýokary okuw mekdepleriniň zehinli, mynasyp ýaşlary kabul etmelidigini, giriş synaglaryny guramaçylykly we adalatly geçirmelidigini, jemgyýetçilik gözegçiligi-

TÜRKMENISTANYŇ PREZIDENTI: – ÝOKARY OKUW MEKDEPLERINE ZEHINLI, MYNASYP ÝAŞLAR KABUL EDILMELIDIR

niň ýola goýulmalydygyny nygtady.

Hormatly Prezidentimiz bilim ulgamynda aýratyn üns bermek bilen, döwrebaplaşdyrmak we innowasion ösüş şertlerinde hünär bilimi edaralarynyň işiniň hil derejesiniň ýurdumyz üçin möhümdigini yzygiderli nygtaýar.

Döwrebap ýokary okuw mekdepleriniň açylmagy, ýokary we orta hünär okuw mekdeplerine kabul edilýän talyplaryň sanynyň yzygiderli artdyrylmagy, tutuş ýurdumyz boýunça mekdepleriň, çagalar baglarynyň gurulmagy, okuw işiniň kompýuter ulgamlarynyň esasynda alyp barylmagy bu ugurda anyk ädimlerdir. Şunuň bilen baglylykda, hormatly Prezidentimiz şu ýylyň 27-nji iýunynda Ministrler Kabinetiniň sanly ulgam arkaly geçirilen mejlisinde Türkmenistanyň Senagatçylyk we telekeçiler birleşmesiniň müdirliginiň kararyny makullap, Halkara senagatçylyk we telekeçiler uniwersitetini dö-

retmek hakynda Permana, täze döredilýän uniwersitetiň ýolbaşçylaryny bellemek bilen bagly degişli resminamalara gol çekdi.

Şu ýyl Halkara senagatçylyk we telekeçiler uniwersitetiniň açylmagy, Türkmenistanyň Döwlet energetika institutynyň täze goşmaça okuw binasynyň ulanmaga berilmegi Arkadagly Gahryman Serdarymyzyň baştutanlygyndaky giň gerimli özgertmeleri durmuşa geçirmegiň ýolunda nobatdaky ädim bolar.

Döwlet Baştutanymyzyň yzygiderli goldawlary netijesinde türkmen mekdep okuwçylary we talyplary halkara we döw-

let derejesinde geçirilýän olimpiadalary işjeň gatnaşyp, ýokary netijeleri gazanýarlar. Munuň şeýledigine şu ýylyň birinji ýarymynda ýurdumyzyň okuwçylarynyň hem-de talyplarynyň halkara ders, internet olimpiadalaryndan 748 medala mynasyp bolmaklary-da şaýatlyk edýär.

Hemişelik Bitaraplygymyzyň şanly 30 ýyllygynyň bellenilýän ýylynda 10 müňe golaý hünärmen, 4 müň 900-den gowrak bakalawr, 550-ä golaý magistr okuwlaryny tamamlady. Milli hünär bilimi ulgamyny, ýaşlar barada döwlet syýasatyny ösdürmäge, ýylyň-ýylyna täze hünärleridir taýýarlyk ugurlaryny açmaga uly üns berilýär.

” *Häzirki wagtda paýtagtymyzyda, Arkadag şäherinde hem-de ýurdumyzyň welaýat merkezlerinde ýokary we orta hünär okuw mekdeplerine dalaşgürlerden resminamalar kabul etmek işi guramaçylykly dowam edýär.* **”**

Ýokary okuw mekdeplerine, şeýle hem mugallymçylyk, lukmançylyk we medeniýet ugurly orta hünär okuw mekdeplerine resmi iş kagyzlary 14 – 27-nji iýul aralygynda, maliýe-ykdysady ugurly hem-de hojalyk hasaplaşy-

gyndaky orta hünär okuw mekdeplerine bolsa resmi iş kagyzlary 14-nji iýul – 18-nji awgust aralygynda kabul ediler.

Döwlet Baştutanymyzyň gol çeken degişli Buýrugyna laýyklykda, 2025-2026-njy okuw ýylynda ýurdumyzyň ýokary okuw mekdeplerine 16 müň 782 talyby, orta hünär okuw mekdeplerine bolsa 10 müň 879 adamy kabul etmek meýilleşdirilýär. Täze okuw ýylyndan ýurdumyzyň ýokary okuw mekdeplerinde hünärmen maksatnamasy boýunça 4 hünär, bakalawr maksatnamasy boýunça 5, magistr maksatnamasy boýunça 4 taýýarlyk ugry açylar.

Halkara senagatçylyk we telekeçiler uniwersitetine 500 talyp kabul ediler



▲ Mälim bolşy ýaly, Türkmenistanyň ýokary we orta hünär okuw mekdeplerine okuwa kabul etmegi şu ýylyň 14-nji iýuly – 25-nji awgusty aralygynda guramak, okuwa kabul etmek boýunça giriş synaglaryny ýokary, orta hünär okuw mekdepleriniň ýerleşýän ýerinde geçirmek bellenildi. ●2

Awaza forumy – halkara hyzmatdaşlykda möhüm meýdança



▲ Gahryman Arkadagymyz BMG-niň Deňze çykalgasy bolmadyk ösüp barýan döwletler boýunça üçünji halkara maslahatyna taýýarlyk işleri boýunça maslahat geçirdi. Şonda hem bellenilişi ýaly, hormatly Prezidentimiz degişli Kararyna laýyklykda, şu ýylyň 4 – 8-nji awgusty aralygynda «Awaza» milli syýahatçylyk zolagynda BMG-niň Deňze çykalgasy bolmadyk ösüp barýan döwletler boýunça üçünji maslahatyny we ugurdaş çäreleri ýokary guramaçylyk derejesinde geçirmek bellenildi. ●3

AIIB-niň ýolbaşçysy Awazadaky foruma gatnaşar



▲ Türkmenistanyň Hytaý Halk Respublikasyndaky Adatdan daşary we Doly ygtyýarly Ilçisi P.Durdyýewiň Aziýanyň infrastruktura maýa goýum bankynyň (AIIB) prezidenti, direktorlar geňeşiniň başlygy Szin Liçun bilen duşuşygy geçirildi. ●4

TÜRKMEN HALKYNÝŇ MILLI LIDERINIŇ AZERBAÝJAN RESPUBLIKASYNA SAPARY

Türkmen halkynyň Milli Lideri, Türkmenistanyň Halk Maslahatynyň Başlygy Gurbanguly Berdimuhamedow Azerbaýjan Respublikasynda saparda boldy.

Türkmenistan bilen Azerbaýjanyň arasyndaky hyzmatdaşlyk uzak möhletleýin häsiýete eýedir. Soňky ýyllarda bilelikdäki tagallalaryň netijesinde bu gatnaşyklar hil taýdan täze derejä çykaryldy. Gahryman Arkadagymyzyň dostlukly ýurda amala aşyrylan şu gezekki sapary hem munuň aýdyň beýanydyr. Söwda-ykdysady ulgam türkmen-azerbaýjan gatnaşyklarynyň ileri tutulýan ugurlarynyň biridir. Ony ösdürmekde Ykdysady hyzmatdaşlyk boýunça hökümetara türkmen-azerbaýjan toparynyň alyp barýan işine uly orun degişlidir. Ulag ulgamynda möhüm ugurlaryň biri bolup durýar.

Saparyň çäklerinde türkmen halkynyň Milli Lideri, Türkmenistanyň Halk Maslahatynyň Başlygy Gurbanguly Berdimuhamedowyň Azerbaýjan Respublikasynyň Prezidenti İlham Aliýew bilen duşuşygy boldy. Türkmen halky-

nyň Milli Lideri Azerbaýjana şu gezekki saparynyň ikitaraplaýyn gatnaşyklary has-da pugtalandyrmakdan hem-de ösdürmekden, ýetilen sepgitleri berkitmekden, täze ugurlarda taslamalary amala aşyrmaga itergi bermekden ybaratdygyny aýtdy we döwletara gatnaşyklaryň häzirki derejesiniň doganlyk, hoşniýetli goňsuçylyk, hyzmatdaşlyk ruhuna laýyk gelýändigini nygtady. Türkmen halkynyň Milli Lideri ulag ulgamyndaky hyzmatdaşlyga ünsi çekip, iki ýurduň üstaşyr ulag taslamalarynyň sebit üçin möhüm ähmiýetini belledi. Özara haryt dolanyşygynyň ýylsaýyn artmagy, bu ugurdaky hyzmatdaşlygyň üstünlikli ösdürilýändigini söwda-ykdysady ulgamdaky gatnaşyklaryň hem netijeli häsiýete eýedigini görkezýär.

Milli Liderimiz Gurbanguly Berdimuhamedow adyndaky Howandarlyga mätäç çagalara hemaýat bermek boýunça haýyr-sahawat gaznasynyň bejeriş işleri boýunça wise-prezidenti Oguljahan Atabaýewa bilen Geýdar Aliýew gaznasynyň wise-prezidenti Leýla Aliýewanyň

arasynda duşuşygyň hem geçiriljekdigini aýtdy we onuň ynsanperwer ulgamdaky ikitaraplaýyn hyzmatdaşlygy ösdürmäge ýardam berjekdigine ynam bildirdi.

Gepleşikler tamamlanandan soňra, türkmen halkynyň Milli Lideri, Türkmenistanyň Halk Maslahatynyň Baş-



lygy Gurbanguly Berdimuhamedow hem-de Azerbaýjan Respublikasynyň Prezidenti İlham Aliýew, Gurbanguly Berdimuhamedow adyndaky Howandarlyga mätäç çagalara hemaýat bermek boýunça haýyr-sahawat gaznasynyň bejeriş işleri boýunça wise-prezidenti Oguljahan Atabaýewa we Geýdar Aliýew adyndaky

gazananyň wise-prezidenti Leýla Aliýewa iki ýurduň Döwlet baýdaklarynyň önünde bilelikde ýadygärlik surata düşdüler.

AZERBAÝJANYŇ MEJLISINDÄKI DUŞUŞYK

Milli Liderimiz saparynyň çäklerinde Azerbaýjan Respublikasynyň Milli Mejlisine bardy. Bu ýerde Türkmenistanyň Halk Maslahatynyň Başlygy bilen Azerbaýjan Respublikasynyň Milli Mejlisiniň Başlygy Sahiba Gafarowanyň arasynda duşuşyk boldy. Duşuşykda Türkmenistanyň Halk Maslahatynyň Başlygy ikitaraplaýyn medeni, ylym-bilim hyzmatdaşlygyny pugtalandyrmak üçin giň mümkinçilikleriň bardygyna ynam bildirip, iki ýurduň parlamentleriniň howandarlygynda Türkmenistanyň we Azerbaýjanyň ýaşlarynyň ylym we bilim forumlaryny guramak mümkinçiligine seretmegi teklipl etdi.

Türkmen halkynyň Milli Liderini Milli Mejlisiň muzeý gymmatlyklary bilen tanyşdyrdy. Muzeý bilen tanyşlykdan soňra, Gahryman Arkadagymyz Hormatly myhmanlaryň kitabynda ýadygärlik ýazgy galdyrdy. ●2



Başlangyjy 1-nji sahypada.

YNSANPERWER
GATNAŞYKLAR ÖSDÜRILÝÄR

Saparyň çäklerinde türkmen halkynyň Milli Lideri, Türkmenistanyň

Halk Maslahatynyň Başlygy Gurbanguly Berdimuhamedowyň Kawkaz musulmanlarynyň müdirliginiň başlygy Şeýh-ul-islam Allahşukur Paşazade bilen duşuşygy boldy. Allahşukur Paşazade belent mertebeli myhmany mähirli

mübärekläp, Gahryman Arkadagymyz bilen duşuşmagyň özi üçin uly hormatdygyny aýtdy we ruhy-medeni gymmatlyklary ilerletmekde şeýle duşuşyklaryň möhüm ähmiýetini belledi.

Halk Maslahatynyň Başlygy 2025-nji

TÜRKMEN HALKYNÝŇ MILLI LIDERINIŇ AZERBAÝJAN RESPUBLIKASYNA SAPARY

ýylyň Türkmenistanyň başlangyjy boýunça Birleşen Milletler Guramasynyň Baş Assambleýasy tarapyndan «Halkara parahatçylyk we ynanyşmak ýyly» diýlip yglan edilendigine ünsi çekip, Şeýh-ul-islam Allahşukur Paşazadäni 2025-nji ýylyň dekabrynda Halkara parahatçylyk we ynanyşmak ýylyna bagyşlanyp, Aşgabatda geçiriljek halkara maslahata çagyrdy. Duşuşygyň dowamynda Gahryman Arkadagymyz Şeýh-ul-islam Allahşukur Paşazadä türkmen donuny we namazlyk sowgat berdi. Ol tüýs ýürekden hoşallygyny beýan edip, bu sowgady iki doganlyk halkyň arasyndaky hormat-sarpanyň nyşany hökmünde kabul edýändigini aýtdy.

Şeýle hem Milli Liderimiz saparynyň maksatnamasynyň çäklerinde “Sea Breeze” dynç alyş toplumyna baryp gördi. Bu ýerde Türkmenistanyň Halk Maslahatynyň Başlygy Gurbanguly Berdimuhamedowy Azerbaýjan Respublikasynyň Prezidenti İlham Aliyew we “Sea Breeze” toplumynyň esasladyryjysy Emin Agalarow mähir-

li garşyladylar. Bu ýerde Gahryman Arkadagymyza şekil taslamalarynyň üsti bilen agzalan dynç alyş toplumy barada maglumat berildi.

Gahryman Arkadagymyz azerbaýjan halkynyň umumymilli Lideri Geýdar Aliýewiň baky aram tapan ýeri bolan Hormat meýdançasyna bardy. Türkmenistanyň Halk Maslahatynyň Başlygy Azerbaýjanyň görnükli döwlet we syýasy işgäri hatyralap, Geýdar Aliýewiň guburyna gül desselerini goýdy. Geýdar Aliýewiň ýolbaşçylygynda Azerbaýjan Respublikasynyň okgunly ösüşi we halkara abraýynyň belende galmagy üçin berk binyat goýuldy. Milli Liderimiz “Yeniş” ýadygärlikler toplumyna bardy we öz Watany üçin janyňy gurban eden Azerbaýjanyň milli gahrymanlaryny hatyralap, ýadygärlige gül desselerini goýdy. Munuň özi geljek nesilleriň abadan durmuşy üçin şirin janyňy pida eden gahrymanlary hatyralamak ýaly türkmen we azerbaýjan halklaryna mahsus döplerli dowamata atarylýandygynyň beýany boldy.

Halkara senagatçylar we telekeçiler uniwersitetine 500 talyp kabul ediler

Mälim bolşy ýaly, Türkmenistanyň ýokary we orta hünär okuw mekdeplerine okuwa kabul etmegi şu ýylyň 14-nji iýuly – 25-nji awgusty aralygynda guramak, okuwa kabul etmek boýunça giriş synaglaryny ýokary, orta hünär okuw mekdepleriniň ýerleşýän ýerinde geçirmek bellenildi.

Giňişleýin Hökümet mejlisinde habar berlişi ýaly, şu ýyl Halkara senagatçylar we telekeçiler uniwersitetiniň hem-de Türkmenistanyň Döwlet energetika institutynyň täze goşmaça okuw binalarynyň ulanmaga berilýär.

Hormatly Prezidentimiziň 2025-nji ýylyň 27-nji iýunyndaky Permanyna laýyklykda makullanyň, täze döredilen Türkmenistanyň Senagatçylar we telekeçiler birleşmesiniň Halkara senagatçylar we telekeçiler uniwersitetine şu ýyl 500 talyp kabul etmek göz önünde tutulýar.

Uniwersitetde okuwlar tölegli esasyda, türkmen we iňlis dillerinde geçirilýär. Okuwyň dowamlylygy 5 ýyla (1 ýyl – türkmen we iňlis dilleri boýunça dil taýýarlygy, 4 ýyl – bakalawr maksatnamalary boýunça okuw) deň bolar.

Talyplar dil taýýarlygyny geçenlerinden soňra, 1-nji okuw ýylynda bakalawr maksatnamasy esasynda bilim ulgamlarynyň ulaldylan toparlary boýunça bilim alarlary.

Talyplar 2-nji okuw ýylyndan, işgärlere hem-de okuwa ýetişigine görä, bilim ulgamlarynyň ulaldylan toparlaryna girýän taýýarlygyň degişli ugurlary boýunça okuwlaryny dowam ederler.

Giriş synaglary we okuwa kabul edilmek Aşgabat şäherinde Türkmenistanyň Oguzhan adyndaky Inžener-tehnologiyalar uniwersitetiniň Himiki we nanotehnologiyalar fakultetiniň binasynda ýerine ýetiriler.

SAPARYŇ MEDENI MAKSATNAMASY

Türkmen halkynyň Milli Lideri, Türkmenistanyň Halk Maslahatynyň Başlygy Gurbanguly Berdimuhamedow Azerbaýjan Respublikasyna saparynyň medeni maksatnamasynyň çäklerinde Fizuli we Şuşa şäherlerine baryp gördi.

Fizuli Halkara howa menziline Gahryman Arkadagymyz şekil taslamalarynyň üsti bilen Azerbaýjanyň Fizuli, Laçyn we Zangilan Halkara howa menzilleri bilen tanyşdyryldy. Soňra Gahryman Arkadagymyz we Prezident İlham Aliyew bilelikde awtoulagda Şuşa şäherine ugradylar. Ýol ugruna ýörite gurnalan ýerde Azerbaýjan Respublikasynyň Prezidentiniň Agdam, Fizuli we Hojawend etraplary boýunça ýörite wekili Milli Liderimizi Fizuli şäherinde amala aşyrylýan gurluşyk taslamalary bilen tanyşdyrdy.

Şuşa şäheriniň golaýynda-

ky Daşaltý düzlüginde Gahryman Arkadagymyz we dostlukly ýurduň döwlet Baştutany bilelikde ýadygärlik surata düşdüler. Şuşa şäherine gelenlerinden soňra, Gahryman Arkadagymyz we Prezident İlham Aliyew şäherde gurulýan täze ýaşaýş toplumyna baryp gördüler. Gahryman Arkadagymyz bu ýerde bina edilýän metjidiň gurluşygyny synlady.

Soňra türkmen halkynyň Milli Lideri we Azerbaýjan Respublikasynyň Prezidenti Şuşa galasyna baryp gördüler. Milli Liderimiz we dostlukly ýurduň döwlet Baştutany Azerbaýjanyň meşhur opera aýdymçysy Bülbüli Şuşadaky öý-muzeýine aýlanyp gördüler.

Şeýle hem Türkmenistanyň Halk Maslahatynyň Başlygy hem-de dostlukly ýurduň Prezidenti Jydyr düzüne baryp gördüler. Bu ýerde dostlukly ýurduň atly ýigitleriniň görkezme çykyşlary ýaýbaňlandyryldy. Mu-



nuň özi garabag atlarynyň özbozulşyly tanyşdyrylyşyna öwrüldi. Jydyr düzünde Türkmenistanyň Halk Maslahatynyň Başlygy Gurbanguly

Berdimuhamedowa belent hormat-sarpanyň nyşany hökmünde garabag tohumyndan bolan Dostluk atly bedew sowgat berildi.



OGULJAHAN ATABAÝEWA GEÝDAR ALIÝEW MERKEZINE WE HALY MUZEÝINE BARYP GÖRDI

Gurbanguly Berdimuhamedow adyndaky Howandarlyga mätäç çagalara hemaýat bermek boýunça haýyr-sahawat gaznasynyň bejeriş işleri boýunça wise-prezidenti Oguljahan Atabaýewa Azerbaýjan Respublikasynyň Geýdar Aliýew gaznasynyň wise-prezidenti Leýla Aliýewa bilen Geýdar Aliýew merkezine baryp gördi.

Azerbaýjanyň metbugatynyň habar bermegine görä, merkeziň direktory Anar Alakbarow Oguljahan Atabaýewa we Leýla Aliýewa merkeziň işleri barada tanyşdyrdy. Merkez azerbaýjan halkynyň

umumymilli lider Geýdar Aliýewiň döwletlilik pellesini içgin öwrenmek ugurunda iş alyp baryar.

Şeýle hem merkezde Geýdar Aliýewiň muzeýi bolup, onda azerbaýjan halkynyň lideriniň işlerini wagyz edýän ugurlar ýerleşdirilipdir.

Soňra Oguljahan Atabaýewa hem-de Leýla Aliýewa Bakunyň kitap merkezine baryp gördi. Bakunyň kitap merkeziniň direktory Günel Rzaýewa myhmanlara merkeziň işleri barada gürrüň berdi.

Bu merkezi 2018-nji ýyldan bäri hereket edýär we Geýdar Aliýewiň gaznasynyň goldawy

bilen kitap söwdasy amala aşyrylyp, onda azerbaýjan, rus, türk we beýleki dillerdäki kitaplaryň söwdasy ýerine ýetirilýär. Bu ýerde kitapsöýüjileriň wagtyňy hoş geçirmegi üçin dürli çäreler guralýar, kitap sergileri hem-de tanyşdyrylyş dabalary geçirilýär.

Mundan başga-da, Oguljahan Atabaýewa hem-de Leýla Aliýewa Azerbaýjanyň milli haly muzeýine baryp gördi. Muzeýiň direktory Amina Melikowa myhmanlara gadymy sugat bolan haly dokamagyň taryhy we döredijiligi barada gürrüň berdi.

Awaza forumy – halkara hyzmatdaşlykda möhüm meýdança

► Gahryman Arkadagymyz BMG-niň Deňze çykalgasy bolmadyk ösüp barýan döwletler boýunça üçünji halkara maslahatyna taýýarlyk işleri boýunça maslahat geçirdi. Şonda hem belenilişi ýaly, hormatly Prezidentimiz deňişli Kararyna laýyklykda, şu ýylyň 4 – 8-nji awgusty aralygyn-da «Awaza» milli syýahatçylyk zolagynda BMG-niň Deňze çykalgasy bolmadyk ösüp barýan döwletler boýunça üçünji maslahatyna taýýarlyk işleri boýunça maslahat geçirdi.



**THIRD UNITED NATIONS
CONFERENCE ON LANDLOCKED
DEVELOPING COUNTRIES
AWAZA 2025**

tyny we ugurdaş çäreleri ýokary guramacylyk derejesinde geçirmek belenildi. Şeýle hem bu maslahatyň ýokary guramacylygyn üpjün etmek hem-de ýokary derejede guramak maksady bilen, sanly ulgam arkaly Türkmenistanyň Hökümetiniň we Birleşen Milletler Guramasynyň arasynda Deňze çykalgasy bolmadyk ösüp barýan ýurtlar boýunça üçünji maslahaty geçirmek babatda ylalaşmalar hakynda Ylalaşyga gol çekildi.

Önde duran forum baky Bitaraplygymyzyň 30 ýyllygy, BMG-niň döredilmeginiň 80 ýyllygy bilen utgaşýan Halkara parahatçylyk we ynanyşmak ýylyna aýratyn ýaraşyk, taryhy dereje berer.

Hazaryň türkmen kenarynda geçiriljek Birleşen Milletler Guramasynyň Deňze çykalgasy bolmadyk ösüp barýan ýurtlar boýunça üçünji maslahaty her 10 ýylda bir gezek geçirilýär. Bu halkara maslahatyň birinjisi 2003-nji ýylyň awgust aýynyň 28-29-yna Gazagystanyň Almaty şäherinde, ikinji maslahaty bolsa 2014-nji ýylyň 3 – 5-nji noýabry aralygyn-da Awstriýanyň Wena şäherinde geçirilipdi.

Hyzmatdaşlyk ýollary Awaza uzaýar

► Häzirki wagtda Türkmenistan dünýäniň 156 döwleti bilen diplomatik gatnaşyklary alyp barýar. Şeýle hem, dünýäniň 50-den gowrak abraýly, halkara guramalarynyň agzasy bolup durýar. Hemişelik Bitarap Türkmenistan şu günki günde dünýä döwletleri bilen ylym-bilim, medeniýet, ýangyç-energetika, ulag-logistika, lukmançylyk, ekologiýa, senagat diplomatiýasynyň dürli ugurlary boýunça özara hyzmatdaşlygy işjeň ösdürýär.

Awaza forumy 7 ugurda geçiriler

► Önde boljak halkara maslahatyň çägindeki çäreler toplumy jemi 7 sany şu esasy ugry öz içine alýar:

► **BIRINJI UGUR**, halkara maslahatyň açylyş we ýapylyş dabaralaryny hem-de plenar mejlislerini;

► **IKINJI UGUR**, ýokary derejedäki tematik «tegelek stollary» (5 sany);

► **ÜÇÜNJI UGUR**, ýokary derejedäki 7 sany forumy, ýagny:



1. Günorta–Günorta hyzmatdaşlygy boýunça ministrler duşuşygyny.
2. Parlament forumyny.
3. Hususy pudagyň forumyny.
4. Raýat jemgyýetiniň forumyny.
5. Ýaşlar forumyny.
6. Zenan ýolbaşçylaryň duşuşygyny.
7. Arabaglanyşyk boýunça çäräni;

► **DÖRDÜNJI UGUR**, ugurdaş çärelerden ybarat. Muňa maslahata gatnaşýan döwletler hem-de halkara guramalar we edaralar tarapyndan geçirilýän, şeýle hem türkmen tarapyň guraýan ugurdaş çäreleri girýär. Ýurdumyz tarapyndan guraljak şu çäreleri mysal hökmünde görkezmek bolar:



1. Ýerüsti ulag we arabaglanyşyk.
2. Halkara parahatçylyk we ynanyşmak ýyly.
3. Ýaşlar syýasaty.
4. Durnukly energetika.
5. Sirkulýar ykdysadyýet;

► **BÄŞINJI UGUR**, maslahatyň we ugurdaş çäreleriň geçirilýän binalarynda guraljak tematik sergileri, şol sanda türkmen tarapyndan guraljak sergileri;

► **ALTYNJY UGUR**, Merkezi Aziýa ýurtlarynyň milli günlerini we onuň çäklerinde guraljak medeniýet we sungat ussatlarynyň dabaraly konsertini;

► **ÝEDINJI UGUR**, Türkmenistanyň Hökümetiniň adyndan maslahata gatnaşyjylaryň hormatyna guraljak resmi naharyň ýolbaşçylarynyň ýygyny.

Forum barada maglumatlar

► Birleşen Milletler Guramasynyň Baş Assambleýasynyň 79-njy sessiýasynyň şu ýylyň 11-nji aprelinde geçirilen 63-nji plenar mejlisinde bu maslahatyň Türkmenistanda geçirilmegi bilen bagly deňişli Kararnama kabul edildi we dünýäniň 57 döwletiniň şol resminamanyň awtorlaşy hökmünde çykyş etdi.

► Türkmenistanyň Birleşen Milletler Guramasy bilen bilelikde guramagynda geçiriljek bu halkara maslahatyň çäklerinde syýasy-diplomatik, söwda-ykdysady we medeni-ynsanperwer ugurly köp sanly çäreleriň geçirilmegi göz önünde tutulýar.

► 5 günläp dowam etjek çäreler deňze çykalgasy bolmadyk ösüp barýan ýurtlaryň düzümine girýän 32 döwletiň hem-de BMG-niň gyzylanma bildirýän beýleki agza ýurtlarynyň döwlet hem-de hökümet Baştutanlarynyň, Birleşen Milletler Guramasynyň Baş sekretarynyň we onuň orunbasarlarynyň gatnaşmagyna garaşylýar. Şeýle hem birnäçe halkara, sebit guramalarynyň, kanun çykaryjy edaralaryň, maliýe institutlarynyň, jemgyýetçilik birleşikleriniň hem-de hususy pudagyň ýolbaşçylarynyň we wekilleriniň gelmegi meýilleşdirilýär.



► Bilermenleriň bellemegine görä, dünýä daşary söwdasynda ýük gatnawynyň 80 göterimi deňiz ulagyna deňişli. Suw ulaglarynyň Ýer ýüzüniň dördten üç böleginde hereket etmäge ukyplydygy, dünýä döwletleriniň 120-siniň deňze çykalgasy bolmadyk ösüp barýan halkara mümkinçilikleri döredýär.

► Bütindünýä Söwda Guramasynyň maglumatlaryna görä, deňze çykalgasy bolmadyk ösüp barýan döwletleriň söwda çykdajylary, kenaryka ýurtlaryňka garanynda, iki esse ýokarydyr.

► Şoňa görä-de, Birleşen Milletler Guramasynyň deňze çykalgasy bolmadyk ösüp barýan döwletler boýunça her 10 ýyldan bir gezek guraýan nobatda ky maslahaty bu babatda ygtybarly gatnaşyklary ýola goýmaga, bar bolan meselelere ünsi çekmäge, anyk çözgütleri kabul etmäge ýardam berer.

► Maslahat dünýä ilatynyň 7 göterimine golaýyny emele getirýän we 32 ýurtda ýaşýan 570 milliondan gowrak ilatyň geljegi bilen gönüden-göni baglanyşykly örän möhüm duşuşyk bolmak bilen, deňze çykalgasy bolmadyk ösüp barýan ýurtlaryň mümkinçiliklerini herekete getirip, oňyn hyzmatdaşlygy ilerletmegi maksat edinýär.

► 32 ýurduň 16-synyň Afrikada, 12-siniň Aziýada, 2-siniň Latyn Amerikasynda, 2-siniň Merkezi we Gündogar Ýewropada ýerleşýändigine bolsa ony bütindünýä ähmiýetli syýasy çärä öwürýär.

► Ilkinji gezek 2003-nji ýylda Gazagystan Respublikasynyň Almaty şäherinde we 2014-nji ýylda Awstriýa Respublikasynyň Wena şäherinde geçirilen bu möhüm halkara maslahatyň üçünji işiniň ýurdumyzda geçirilmegi Türkmenistanyň tutanýerli yhlasy netijesinde gazanan halkara abraýynyň bütin aýdyňlygy bilen subut edýär.

► Awazadaky halkara maslahatyň çäklerinde guraljak Parlament forumy BMG-niň Deňze çykalgasy bolmadyk ösüp barýan ýurtlar boýunça maslahatynyň çäginde ilkinji gezek geçirilýär.

► Parlament forumy – bu maslahatyň çäginde meýilleşdirilen ýokary derejedäki mowzuklaýn çäreleriň biri bolup durýar hem-de «Ugry kesgitlemek: Deňze çykalgasy bolmadyk ösüp barýan ýurtlar üçin Hereketleriň Awaza maksatnamasynyň ilerletmek» atly Parlament forumy öz işini 4 ugur boýunça geçiriler.

Horwatiýanyň daşary işler ministri Türkmenistanda saparda bolar

Türkmenistanyň daşary işler ministri Raşid Meredow bilen Horwatiýa Respublikasynyň daşary we ýewropa işleri ministri Gordan Grliç-Radman arasynda telefon arkaly söhbetdeşlik boldy. Daşary syýasat edaralaryň ýolbaşçylary iki ýurt arasyndaky ikitaraplaýyn gatnaşyklaryň häzirkki ýagdaýyny ara alyp maslahatlaşdylar we türkmen-horwatiýa hyzmatdaşlygynyň mundan beýle-de ösdürilmeginiň giň ugurlary boýunça pikir alyşdylar.

Söhbetdeşler iki ýurduň BMG we beýleki halkara guramalaryň çäklerinde hyzmatdaşlygynyň oňyn tejribesini kanagatlanma bilen belläp geçdiler. Parahatçylyk we howpsuzlyk meseleleri babatda taraplar Ýewropada Howpsuzlyk we Hyzmatdaşlyk Guramasynyň (ÝHHG) çäginde özara hyzmatdaşlyga ygrarlydygyny nygtadylar.

Söwda-ykdysady gatnaşyklaryň ugrunda işlenip düzüljek meýilnamalar jikme-jik ara alyp maslahatlaşyldy. Şunuň bilen baglylykda, şu ýylyň oktyabr aýynda Horwatiýanyň daşary we ýewropa işleri

ministriniň Türkmenistana amala aşyrmagy meýilleşdirilen saparynyň ähmiýetini tassykladylar. Şol döwürde türkmen-horwatiýa hökümetara ykdysady hyzmatdaşlyk boýunça bilelikdäki toparynyň dördünji mejlisi we iki ýurduň işewürler toparlarynyň gatnaşmagynda Ykdysady forum hem geçirilýär. Söhbetdeşlik döwründe BMG-niň Deňze çykalgasy bolmadyk ösüp baryan ýurtlar boýunça üçünji maslahatyna (LLDC 3) taýýarlygy we geçirilmegi meseleleri hem gozgalyp geçildi. Şeýle hem, ministrler 2025-nji ýylyň 12-nji dekabrynda Aşgabatda geçirilmegi meýilleşdirilen Halkara parahatçylyk we ynanyşmak forumynyň ähmiýetine ünsi çekdiler.



Türkmenistan bilen Ruandanyň arasynda diplomatik gatnaşyklar ýola goýuldy

2025-nji ýylyň 14-nji iýulynda Nýu-Ýork şäherinde Türkmenistanyň Birleşen Milletler Guramasynyň ýanyndaky Hemişelik wekilhanasynyň edarasyna Türkmenistan bilen Ruanda Respublikasynyň arasynda diplomatik gatnaşyklary ýola goýmak hakynda Bilelikdäki Beýanata gol çekişlik dabarasy geçirildi.

Gol çekişlik dabarasından öň Türkmenistanyň BMG-niň ýanyndaky Hemişelik wekili Aksoltan Ataýewa bilen Ruanda Respublikasynyň BMG-niň ýanyndaky Hemişelik wekili Martin K Ngoganyň arasynda ikitaraplaýyn we köptaraplaýyn gatnaşyklaryň ösüşiniň geljegi ara alnyp maslahatlaşyldy.

Şeýle hem Ilçi A.Ataýewa Türkmenistanyň Hökümetiniň adyndan Ruandanyň Hökümetini ýene-de bir gezek BMG-niň Deňze çykalgasy bolmadyk ösüp baryan ýurtlar boýunça üçünji maslahatyna (LLDC 3) ýokary derejede gatnaşmaga çagyrdy.

Duşuşygyň ahyrynda taraplar Türkmenistanyň we Ruandanyň Hökümetlerini we halklaryny diplomatik gatnaşyklaryň ýola goýulmagy bilen gutladylar we bu ädimiň ikitaraplaýyn gatnaşyklary mundan beýläk-de pugtalandyrmak hem-de uzak möhletleýin hyzmatdaşlygy ösdürmek üçin möhüm itergi boljakdygyny nygtadylar.



Azerbaýjan Siriýa tebigy gaz iberer

Azerbaýjan bilen Siriýanyň geçiş döwrüniň Prezidenti Ahmet aş-Şara arasynda Bakuda geçirilen duşuşykda Siriýa tebigy gaz ibermek barada ylalaşyk gazanyldy. Bu barada Azerbaýjan Prezidentiniň Administrasiýasynyň metbugat gullugyna salgylanyp, Tengrinews.kz habar berýär.

12-nji iýulda geçirilen duşuşykda taraplar häzirkki wagtda Siriýanyň çynlakaý kyncylyklar bilen ýüzbe-ýüz bolýan energetika pudagynda hyzmatdaşlygy ara alyp maslahatlaşdylar.

«Bu ugurda Azerbaýjan gazyňyň Türkiýäniň üsti bilen Siriýa eksport edilmegi boýunça taslamanyň ýakyn wagtda amala aşyryljakdygyny nygtaldy. Bu taslama Siriýanyň energetika howpsuzlygynyň üpjün edilmegine goşant goşar» diýlip beýanatda belenenilýär.

Şeýle hem söhbetdeşligiň dowamynda Azerbaýjan bilen Siriýanyň arasyndaky ynsanperwer, bilim we medeniýet ugurlaryndaky hyzmatdaşlyga-da üns berildi. Şeýle hem siriýaly talyplara Azerbaýjanda talyp haky berilmegi we medeni ýadygärlikleriň tazedendikeldilmegi bilen baglanyşykly meseleler boýunça pikir alyşyldy.



«Çelşi» topary klublar boýunça dünýä çempiony boldy

Bir aý ABŞ-da dowam eden klublar boýunça dünýä çempionaty tamamlandy. Düýn FIFA tarapynda gurnalan we baýragy 1 milliard dollara deň bolan bu çempionatyň final duşuşygy geçirildi. On-da Angliýanyň «Çelşi» topary bilen Fransiýanyň «PSŽ» topary duşuşdy. Duşuşyk 3:0 hasabynda iňlis toparynyň peýdasyna tamamlandy.



ABŞ-nyň Nýu-Jersi ştatynyň Ist-Raterford şäherinde geçirilen final duşuşygyna ABŞ-nyň Prezidenti Donald Tramp hem-de onuň maşgalasy Melaina Tramp hem tomaşa etdi.

«Çelşi» toparynyň düzüminde Koul Palmer hem-de Žoao Pedri tapawutlandy. Duşuşygyň 86-njy minutynda bolsa, «PSŽ» toparynyň futbolçysy Žoau Neweş gyzyl kart alyp, meýdançadan çykaryldy.

Şeýlelikde, «Çelşi» topary taryhynda 2-nji gezek bu çempionatda ýeniji boldy. Ilkinji gezek bu çempionat 32 toparyň gatnaşmagynda bir aý dowam etdi.

Klublar boýunça dünýä çempionaty ilkinji gezek täze görnüşde geçirilip, oňa gatnaşdyrylan 32 topar ilki bilen toparçalarda bäsleşdiler. Bawragy 1 milliard dollar bolan bu ýaryşda ýeniji 125 million dollar gazandy.

Ronaldo portugal tälimçi bellendi

Portugaliýaly Žorže Žezuş Saud Arabystanyň «Al-Nasr» futbol toparynyň baş tälimçisi wezipesine bellendi. Bu barada toparynyň metbugat gullugy habar berdi.

Kristiano Ronaldonyň çykyş edýän «Al-Nasr» topary baş tälimçisi Stefani Pioli bilen şertnamasyny ýatyrtdy. Ol 2024-nji ýylyň sentýabrynda bu wezipä bellenipdi.

70 ýaşyndaky Žezuş 2023-2025-nji ýyllarda Saud Arabystanyň «Al-Hilal» toparyna çälim berdi. Şol döwürde bu topar 3 gezek Saud Arabystanyň Superkubogyny gazandy we bir gezek hem çempion boldy.

Portugal tälimçi Portugaliýanyň «Benfika» toparynda tälimçilik eden döwründe uly üstünlikler gazandy. Bu topar bilen 3 gezek çempion bolup, 5 gezek Superkubogy gazandy.

Şeýle hem ol Braziliýanyň «Flamengo», Türkiýäniň «Fenerbahçe», Portugaliýanyň «Sporting», «Braga», «Belenenseş» toparlaryna tälim berdi.

«Al-Nasr» toparynda golaýda şertnamasyny uzaldan Kristiano Ronaldo, Emerik Laport, Sadio Mane ýaly ýyl-dyz futbolçylar çykyş edýär.



Luka Modrić «Milan» toparyna geçdi

Horwatiýaly futbolçy Luka Modrić erkin futbolçy hökmünde Italiýanyň «Milan» toparyna geçdi. Ol 13 ýyl çykyş eden Ispaniýanyň «Real Madrid» toparynyň düzüminden çykdy.

39 ýaşyndaky ýarymgoragçy lukmançylyk barlaglaryndan geçip, italýan topary bilen 1 ýyl uzaltmak şerti bilen bir ýyllyk şertnama baglaşdy.

Ozal hem habar berleşine görä, horwat futbolçy Italiýada möwsüm üçin 3-3.5 million ýewro gazanar.

Modrić ispan topary bilen 28 kubok gazandy. Ol 6 gezek Çempionlar ligasynyň çempiony boldy. Şeýle hem ol «Real Madrid» toparynyň iň köp kubok gazanan futbolçylarynyň biridir.

Luka Modrić 2018-nji ýylda «Altyn top» baýragyny hem gazanypdy.

Horwat futbolçy şol bir wagtda ozal Angliýanyň «Tottenham» toparynda hem-de Horwatiýanyň «Dinamo» toparynda çykyş edipdi.

Modrić Horwatiýanyň milli ýygynyň bilen 2018-nji ýylda dünýä çempionatynda kümüş, 2022-nji ýylda dünýä çempionatynda bürünç medalyny eýesi boldy.



AlIB-niň ýolbaşçysy Awazadaky foruma gatnaşar

Türkmenistanyň Hytaý Halk Respublikasyndaky Adatdan daşary we Doly ygtyýarly Ilçisi P.Durdyýewiň Aziýanyň infrastruktura maýa goýum bankynyň (AlIB) prezidenti, direktorlar geňeşiniň başlygy Szin Liçun bilen duşuşygy geçirildi.

Duşuşygyň başynda AlIB-niň prezidenti Szin Liçun bankyň Türkmenistan bilen bagly tejribesini paýlaşdy hem-de geljekde hyzmatdaşlyk etmek baradaky meýilini beýan etdi.

Bankyň ýolbaşçysy 2025-nji ýylyň 4-8-nji awgusty aralygynda «Awaza» milli syýahatçylyk zolagynda geçirilmegi meýilleşdirilýän Deňze çykalgasy bolmadyk ösüp baryan ýurtlar boýunça üçünji maslahatyna (LLDC3) gatnaşmagy meýilleşdirýändigini nygtady. Şeýle-de, bu çäräniň çäklerinde bankyň pawilyonyny guramaga meýiliniň bardygyny beýan etdi.



Hoşniýetli we dostlukly ýagdaýda geçen duşuşygyň barşynda, taraplar hyzmatdaşlygyň giň ugurlary boýunça pikir alyşdylar. Şeýle hem türkmen tarapy duşuşygyň dowamynda Türkmenistanyň häzirkizaman daşary syýasaty, halkara hyzmatdaşlygyndaky işjeň alyp baryan hereketleri barada giňişleýin gürrüň berdi.

Duşuşygyň ahyrynda taraplar birek-birege özara düşünişmek we gyzyklanma esasynda geçen duşuşyk üçin minnetdarlyk bildirdiler. Türkmen wekilýeti bankyň prezidentine we bu edaranyň kitaphanasyna Magtymguly Pyragynyň goşgularynyň hytaý dilindäki neşirini sowgat hökmünde gowşurdy.

Türkmenistan III GDA oýunlaryna gatnaşar

Şu ýyl Azerbaýjanda geçiriljek III Garaşsyz Döwletleriň Arkalaşygyna agza döwletleriň oýunlaryna 1846 türgeniň gatnaşjakdygyny sekiz ýurt tassyklady. Bu barada «Report» habar gullugy мәlim etdi.

Maglumatlara görä, GDA giňişligindäki sekiz ýurtdan (Azerbaýjan, Belarus, Gazagystan, Gyrgyzstan, Russiýa, Özbegistan, Täjigistan, Türkmenistan) jemi 1846 türgen we 2666 wekilniň gatnaşmagyna garaşylar.

Bäsleşikde Azerbaýjandan 349, Russiýadan 263, Gazagystandan 259, Özbegistandan 257, Belarusdan 255, Täjigistandan 202, Türkmenistandan 170 we Gyrgyzstandan 85 türgen çykyş eder.

Bäsleşikler 23 sport görnüşini boýunça 12 meýdançada geçiriler.

Ilkinji tapgyrda diňe GDA ýurtlarynyň wekilýetleriniň hasaba alyş amala aşyrylar. Ikinji tapgyrda bolsa, ýörite çakylyk esasynda bäsleşiklere gatnaşýan, GDA agzasy bolmadyk ýurtlaryň wekilýetleriniň hasaba alyş işleri alnyp barylýar. Umuman, Oýunlara dünýäniň 23 ýurdundan takmynan 5500 gatnaşyjynyň gatnaşmagyna garaşylar.

Bellenilip geçilse, III GDA Oýunlary 2025-nji ýylyň 28-nji sentýabryndan 8-nji oktyabry aralygynda Azerbaýjanyň ýedi şäherinde – Genje, Ewlahe, Mingýaçewir, Gabala, Şeki, Geýgeli we Hankendi şäherlerinde geçiriler. Açylyş dabarasy 28-nji sentýabrda, ýapylýş dabarasy bolsa 8-nji oktyabrda Genje şäher stadionynda geçiriler.



Türkmen türgenleri «Yüpek ýoly – 2025» rallisinde öňdelige eýeleýär

12-nji iýulda badalga alan Russiýa Federasiýasyndan Mongoliýa Respublikasyna uzayan «Yüpek ýoly – 2025» rallisine gatnaşýan Türkmenistanyň toparlary ynamly öňde barylýarlar. 4 tapgyrynyň netijesinden soňra T2 kategoriýasynda bäsleşýän Türkmenistanyň türgenleri öňdelige eýeleýärler.

4811,58 kilometrlik menzile uzak gidýän halkara ýaryşynda Türkmenistandan gatnaşýan türgenler ynamly çykyş edýärler. 4 tapgyrdan soňra T2 kategoriýasynda Maksatmyrat Daňatarow öňde barylýar. Ol ikinji orundaky Merdan Toýlyýewden 0.5 sagat, üçünjü orundaky Meýlis Abdullaýewden bolsa, 1.5 sagat öňe saýlandy.

Bu kategoriýada 4 tapgyrdan bäri türkmen türgenleriniň arasynda çekeşlikli bäsleşik dowam edýär.

Bu halkara ýaryşa jemi 15 döwletden 101 ekipaž gatnaşyp, olar T1, T2, T3, T5, moto-kwadrasikelleriň toparlaryndan ybaratdyr.

Halkara ralli ýaryşynyň ilkinji tapgyryna 12-nji iýulda badalga berildi. Bu ýaryş 15-nji gezek geçirilip, ilkinji gezek ol 2009-njy ýylda geçirilipdi. Şonda halkara ýaryş Russiýa we Merkezi Aziýa döwletlerinden geçipdi.

Ralli ýaryşy 22-nji iýulda tamamlanar.

